

లా గ మా లి క |

మొన్న సైకిలుమీద లైటు లేకుండా వెళ్తే మావార్ని పోలీసు పట్టు
 కున్నాడట. మా యింటిముందు లాంతరు సంభం వెలగడంలేదు.
 శాన్నాళ్ళయి.... దాన్ని వెళ్ళిపట్టుకోదేమి? చీకట్లో దీపంలేకుండా వెళ్ళ
 కూడదు. సరే.... చీకట్లో దీపం లేకుండా జీవించవచ్చా? ముందు
 యింట్లో దీపం తిన్నగా వెలిగితే, సైకిలుమీదకూడా తిన్నగా వెలుగుతుం
 దని చెప్పరేమి? గుళ్ళో దీపం పెడితే పుణ్యపూ, గుడిసెలో దీపం పెడితే
 పాపపూనా? దీపాలవారి చిన్నదాన్ని కోపాలవారి చిన్నవాడికిచ్చి పెళ్ళి
 చేస్తారట. శుభలేఖ.... దీపాలవారంటే ఎలక్ట్రిక్ సిటీవారూ, కోపాల
 వారంటే పోలీసువారూనూ. కోపాలవారు తమ కోర్కెలతో దీపాలవారిని
 ఆర్పేస్తారేమోనని నాకో చిన్న డవుటు.

దీపం లేదని పట్టుకున్న పోలీసు, పావలా పరకా పుచ్చుగుని తృప్తి
 పడకుండా, మావారిచేత గుంజీలుకూడా తీయించాడేమో ఖర్మ! ఈ మగళ్లు
 అడ్డవైన అవమానాల్ని హాండ్ కర్ఫీప్ తో తుడిచేసుకుంటారు, మరి
 మన ఆడాళ్ళు చెంగుతో తుడిచేసుకున్నట్లు.... ఆవదం దీపవైనా తిన్నగా
 వెలగాలంటే చవురుండాలి. వత్తిని ఎగసన తోయడాని కోపూచికపుల్ల
 లాటి దుండాలి. హరికేన్ లాంతరుకి చిమ్మి బాగుండాలి, బర్నరు మంచిదై
 యుండాలి విద్యుద్దీపానికి బల్బుండాలి. కరెంటుతోపాటు కనెక్షన్లన్నీ
 తీక్టాగ్గా వుండాలి. అప్పుడే మీట నొక్కితే దీపం వెలుగుతుంది.
 పెళ్ళావైనా అంటే, మొగుడైనా అంటే-అన్నీ సరిగ్గా వుంటేనే మొహంలో
 వెలుగు - లేకపోతే బ్రతుకంతా అయోమయవే.... బ్రతుకంతా చీకటే
 అయిపోతుందేమోనని, వెలుతురుకూడా మనుష్యులు సమంగా పంచుకోరే

ఇ ల్లా లి ము చ్చ ట్లు

మోనని చందమామను తెచ్చి యిస్తే, రష్యావారూ, అమెరికావారూ అద్దాని కోసం కొట్టుకు చస్తున్నారు.

మందడి నడిగోడ విషయవై అగ్నిహోత్రావధాన్లు కున్నంత పట్టింపు చంద్రుని విషయమై రష్యా అమెరికాల కున్నట్టుంది. రష్యా అంటే ఏవిటి - రుషి శబ్దంలోంచి రష్యా వచ్చింది. రష్యా అంటే రుషుల దేశవన్నమాట. కాస్పియన్ సీ అంటే ఏవిటి? మీకు తెలీదా - నోట్ బుక్ తీసుకురాసుకోండి. కశ్యపప్రజాపతి పేరు విన్నారా - దట్సాల్! కాస్పియన్ సీ అంటే, కోకో నాడా, రాజహా ముండ్రీలాగా స్పెల్లింగు వుచ్చా రణ భేదవేగాని అది కశ్యపుడనే రుషి పేరిటవున్న సముద్రం. "ఇంకారండి చెప్తా. వోడ్కా అంటే ఏవిటి.... సైలెన్సు! గొడవ చేయకండి.... ఉదకః అంటే ఏవిటి - ఉదకము - వోడ్కా పదిమాట్లు అనండి. మళ్ళీ ఉదకం అనండి. నా, వోడ్కా అంటే ఉదకశబ్దం నుండి వచ్చిందని వీధిలోకెళ్ళి టముకేసి చెప్పండి. మరి అమెరికా మాటేవిటి.... రుషుల దేశం గనుక రష్యా అంటే, అమరారి నిర్జరాదేవా! - అమరు టుండే దేశం గనుక అమెరికా అన్నారు. అన్నేదా - అనకపోతే యిప్పుడు నేనంటున్నాను. టేకిట్ ఈజీ....

సోయజ్ అని ఈ మధ్య రష్యావారు ఒక రాకెట్ ని భూమిచుట్టు తిరగమని ఆకాశంలోకి ఎగరేశారు. అఫ్ కోర్సు అది భూమిచుట్టు తిరుగు తోందనుకోండి. మరి సోయజ్? అంటే ఏవిటి. తెలియదా మీది మట్టి బుర్ర. శాన్ స్క్రిట్ వచ్చన్నారు. రాదా - పోన్లెండి. టేక్ శబ్దరత్నాకరం, ఆర్ శబ్దార్ చంద్రిక అండ్ సీ సాయుజ్యం" — ఏవిటి రాశాడందులో.... సహయోగము ... మరో దానితో లీసం కావడం. సోయజ్ -ని చేసే పనేవిటి... సాయుజ్యము అంటే భూమినుండి వెళ్ళి మరో దానితో కలియడం.... ఇప్పుడు నా, డిస్కవరీరై టంటారా? నేనూరికే పప్పు రుబ్బుతున్నానని వంటయింటి కుందేల్ని మీరు అనుకుంటున్నారు

కాబోలు...నా రిసర్చి వర్కంటే గోంగూర పుటసనుకుంటున్నారా ?
బెస్టు థాట్స్-బెస్టు అప్రోచ్ నాది.

నోవెల్సు, స్టోరీస్, పొయిట్రీ కానండి, మనవంతా బాగా రిసెర్చి చేసి కొత్త కొత్త తమాషా తమాషా సంగతులు కనుక్కుని జనానికిచెప్పి వీళ్ళను బోల్తాకొట్టించాలి. బోల్తా అని ఎందు కన్నాసంటే మనకి కల్పరెక్కడ ఏడిసిందండి ? నీ వీపునేను గోకితే, నా వీపు నువ్వుగోకు అనే టైపు మేథావులే మనవాళ్ళంతా-నిజమైన మేథావులూ జీనియస్సులూ వుంటే వాళ్లు అణాకాని పొలిటీషియన్సు కాళ్ళు కడిగి నెత్తిన నీళ్ళుచల్లు కోవడానికి యిష్టపడరు. వాళ్ళని దేశం నుంచి తరిమేసి తరువాత "మావాడే" నని గోత్రాలు కలుపుకోడానికి మనకి షేమ్ లేదు. రాజకీయ స్వాతంత్ర్యం తెచ్చిన మాత్రాన టీచర్ కంటే, సైంటిస్టు కంటే కవి రచయితకంటే, రాజకీయ నాయకుడెలాగెలాగ గొప్పవాడయాడు - వాడి రికమండేషను లేందే అంట పలకదేమి ?

మనది వెనకటికి హరికథలూ మంగళహారతుల కల్పర్, బాబాలూ వీభూతిపళ్ళ కల్పర్....ముందు జన్మల కోసం మనం గుళ్ళచుట్టూ వీభూతి పళ్ళ చుట్టూ తిరిగి తిరిగి- "తిరిగి తిరిగి పాక్షులెల్ల చెట్టువెదకు రీతి భువిని పుట్టగానె నీ పశముల...." అవును. వర్తమానాన్ని అసహ్యించు కోవడం కాళ్ళు పట్టుకోవడం మనకి రెలిజియనే నేర్పింది. ఇదివరకు పూజారుల కాళ్ళు పట్టుకున్నాం. ఇప్పుడు రాజకీయ నాయకుల కాళ్ళు పట్టుకుంటున్నాం. మన దేశానికి ఆర్థిక స్వాతంత్ర్యం ముందొస్తుందో, సాంస్కృతిక విప్లవం ముందొస్తుందో తెలీదుగాని...రెండూ ఎంత త్వరగా వస్తే అంత మంచిది. ఇనంతా గాస్ అనుకునేరు. గాస్ అనుకుంటే గిరీశం చెప్పినట్లు "బిగియాస్" అయిపోతారు. ఇవేవీ జరక్కుండా స్త్రీలలోగాని, పురుషులలోగాని ఒకరిమీన ఒకరు తిరగబడి సంత మాత్రాన. వర్గస్వభావాన్ని అర్థం చేసుకోకుండా కూర్చుని వాపోతారని నేను వాక్రుస్తాను.

ఒక పిల్లో, పిల్ల డో కట్నం లేకుండా పెళ్ళి చేసుగుంటేనూ — ఒక కులాంతర మతాంతర వివాహం జరిగితేనూ, చంకలు గుడ్డుకోవడం మానెయ్యాలి. అల్లా రిఫారం పెళ్ళిళ్ళు చేసుగున్న జంటలకు సోషల్ సెక్యూరిటీ వుందా — వుంది. డబ్బుంటే అధికారం వుంటేవుంటుంది. లేకపోతే వుండదు. పవరూపై సావుంటే ఏం చేసినా కృష్ణలీలలు క్రింస వస్తుంది. లేకపోతే నరకాసురవదే.

ఓల్డరివై వలిస్టులూ, ననాతనిజంగాళ్ళూ భారతీయసంస్కృతి, అంటూ కాషాయముసుగులు కప్పుకున్న పులులూ. ప్రజల్ని మేకల్ని నవిలేసినట్లు నవిలేయకుండా మరో యాభై ఏళ్ళకన్నా మనదేశం గాఢనిద్రనుంచి మేల్కొని 'నిజం' వైపు పురోగమిస్తుందని ఆశించవచ్చు.

అఫ్కోర్సు— మన కంట్రీలో చాలామంది కొంపల్లో జ్ఞానదీపాలు వెలగడంలేదు, కాని మనపోలీసులు సైకిల్ ముందు మాత్రం దీపంవెలక్క పోతే చెడ్డగాబరా పడిపోతారు. యానత్తై లంతావద్ వ్యాఖ్యానం అని చవురులేకుండా దీపాలు వెలగవనీ, కొందరి దీపాలు ఆరితేనేగాని మరి కొందరి దీపాలు వెలగడాని కవకాశం ప్రస్తుతసమాజంలో లేదని పాపం పోలీసులకు తెల్లు. ఆళ్ళే గవర్నెంటాఫిండియా— గవర్నెంటాఫిండియాకీ తెల్లు. ఇంటింటా దీపాలు సరిగ్గా వెలగాలంటే దానికి బోల్డు తతంగం వుంది. ఇప్పుడు చెప్పడానికి నాకిష్టంలేదుగాని దీపంఆర్పేసి పడుకోండి. ఆరిపేయవె దీపమూ అన్నాడు నాయుడుబావ..... నాయుడుబావే పోలీస యాక దీపంలేదని మావార్ని రోడ్డుమీన వట్టుకుని నిలేసి గుంజీలుగట్రా తీయించాడు, అజ్ఞానులు జ్ఞానులచేత గుంజీలు తీయిస్తున్నారు. పరమ శుంఠలు బేక్డ్ బై మనీ అండ్ పవర్ మేధావుల్ని దేశంనుంచి తరిమేస్తున్నారు. మరో యాభై ఏళ్ళలో చదువుకున్నవాళ్ళు ఎక్కువవుతారు. జ్ఞానదీపాలు వెలిగితే— అజ్ఞానులూ పరమశుంఠలూ గద్దెమీదెక్కి "ఎద్దుల్ని గెద్దల్ని— జండాల్ని" చూపించి జనాన్ని మోసంచేయటానికి వలసుపడదు.

అప్పుడు దేవదానవులు ఎలాగూ అమృతంకొసం క్షీరసాగరమథనం చేస్తారు.

వాటిజ్ దిస్ దోమలు కుడుతున్నాయ్. ఆ దీపంచుట్టూ ఆ పురుగులేమిటి.... వ్లాట్ ఆర్యూ డూయింగ్ రీడింగ్ డోంట్ రీడ్ మై మాన్... రై టింగ్ మేక్స్ ఎమాన్ పర్ ఫెక్టు.. అఫ్ కొర్స్ రై టింగ్ వల్ల లేడీస్ కూడా పర్ ఫెక్టు అవుతారు. అయ్యో.... నా మతిమండా... నీళ్ళకాగు దొడ్లో వదిలేశాను వస్తారా మనిద్దరం సాయంపడదాం డోంట్ కనూ... ఆల్ రైట్ ఫిఫ్టీరుషీస్ జాగ్రత్తచెయ్యండి. మరోకాగు కొనుక్కుందాం.... అయితే హోంవర్కు ఏంచేయరన్నమాట - వీధిలో కెళ్తే లైటులేదని పోలీసువాడు పట్టుకుంటాడు. ఇంటికొస్తే హోం వర్కుచేయలేదని పెళ్ళాం పట్టుకుంటుంది... ఎలాగంటారా? ఐ తెల్యూ దొడ్లోకిరండి.... అక్కడ వెన్నెల బాగానే వుంటుంది. రాగికాగు వదిలేస్తే అది తాతలనాటిది - మన ప్రాచీనసంస్కృతి అంతా దొడ్లో మర్చిపోయి నట్లు ఫీలింగువస్తుంది. ఆ కాగు మూల పిల్లి పిల్లల్ని పెట్టింది. ఇప్పు డక్కడికి వెళ్తే అది మీసపడి గుడ్లు పీకుతుండే మోనని నాకు భయం - లేకపోతే నేను మిమ్మల్ని బతిమాలేదాన్నా - అవునండీ మొన్న జీడిపప్పు అరకేజి తెప్పించి హార్లిక్స్ సీసాలోపోసి పైన విషం అని రాసేనుగదా అంతా మీరే తిన్నారు.... నాక్కొంచెం అన్నామిగల్చకుండా - అయితే స్వీట్లు అనిరాసిన డబ్బాలో చింతపండుంది. అదికూడా తినండి. నా షేర్ కూడా తినేసినందుకు ఈ కాగు యింట్లో పెట్టేశాక వెళ్ళి కారప్పుస కొనుక్కురండి సై కిలుమీన - లైటులేదా.... ఐ డోంట్ కేర్... మళ్ళీ ఆ పోలీసుకు నండంపెట్టి వెళ్లి నాకు కారప్పుస తెస్తారా లేదా? వాకింగ్ ఈజ్ బెస్ట్..? కారప్పుస అంటే వృత్తికారప్పుస పట్టుకొచ్చేరు తెలుగు మాష్టారా. కారప్పుస ఫాలోడ్ బై చేగోడిస్ అండ్ పకోడిస్.. కాగు తీసుకొచ్చి యింట్లో పెడితేనే చివశ్రీ... మీరు తెస్తారా లేకపోతే మీమీన కంపెయింట్ బుక్లో రాయమంటారా?